



Salus Infirmorum Sahha tal- Morda

Il-Kwadru li
jaghti l-faraġ
u s-sabar

■ Jessica Xerri

Id-devozzjoni lejn il-Madonna fix-xbieha antika tal-mirakoluża ta Salus Infirmorum meqjuma fil-knisja arċipretali taghna qiegħda dejjem aktar tikber u tinxtered ma' Malta u Ghawdex. Kull sena fix-xahar ta' Settembru naghtuha qima speċjali b'festa devota biex nghidulha grazzi għal tant grazzi li taqlagħna, u biex nitolbuha tkompli tfejjaqna, tfarraġna, tghinna u tharisna f'kull bżonn matul hajjitna. Wara quddiesa bi priedka, toħroġ il-purċissjoni bil-kwadru. Saċerdoti, fratelli, abbatini flimkien mal-poplu Ghawdex u anke Malti b'devozzjoni kbira jimxi wara dan il-kwadru mirakoluż biex niringrazzjaw lil Alla u lil Ommu Marija għal tant grazzi li jagħtuna.

Din is-sena l-festa ta' Salus Infirmorum habtet ma' l-gheluq ta' sena ta' hidma pastorali ta' Fr. Martin Cilia mssp fil-komunita' Parrokkjali tal-Qala. B' ringrazzjament għall-hidma li wettaq maż-żgħażaġh, mal-morda, mat-tfal u mal-familji taghna u l-mod kif wassal il-kelma hajja li tmiss il-qalb, saret konċelebrazzjoni ta' radd il-hajr lil Alla u b'talb b'interċessjoni tal-Madonna 'Sahha tal-Morda' bil-priedka minn Fr. Martin innifsu.

Għalkemm matul l-ewwel parti tal-ġurnata ma kontx tahseb li l-purċissjoni kienet ser tirnexxi minhabba l-maltemp u r-rih, it-temp ried li l-Madonna toħroġ, f'purċissjoni 'Aux Flambeaux' mat-toroq tas-soltu. B'rispett in-nies ta' l-inhawi żejnu t-twieqi jew galleriji b'xi kwadru tal-Madonna. Folla kbira mxiet bl-akbar ġabra, jirreċtaw ir-Rużarju u jkantaw innijiet Marjani. Kultant il-'Boys Scouts' daqqew il-'bugles' u komplew mal-organizzazzjoni mill-aqwa li nħasset matul il-purċissjoni kollha. Din il-festa dahlet f'qalb mhux biss il-poplu tal-Qala imma anke f'qalb l-Ghawdex u l-Maltin.

Ix-xbieha tal-Madonna bil-Bambin f'hoġorha taht it-titlu 'Sahha tal-Morda' sar iċ-ċentru ta' devozzjoni Marjana fost eluf ta' devoti, speċjalment morda f'Malta u f'Ghawdex. Mijiet ta' Santi bit-talba:

**Omm qaddisa tal-Kbir Alla
Taht il-mant tiegħek ilqagħna!
La tirruftax it-talb minn taghna
Fil-htigijiet kollha taghna!
Dana lilek ahna nghidu:
O Marija, kun dejjem maghna!
Mill-periklu inti tharisna,
Bit-talb tiegħek int qaddisna,
Kun maghna dejjem pjetuża,
O Verġni Mbierka u Glorjuża!**

(Jingħadu : 3 Ave Marija u Salve Regina)

jigu mqassma ma' l-erbat irjeh ta' Malta u Ghawdex u anke sa pajjizi 'l bogħod. Sena wara l-oħra d-devozzjoni lejn dan il-kwadru kibret u dan nafuh mill-ittri bi grazzi maqlugħa. Id-domni u s-santi li jintalbu mid-dar parrokkjali biex jinqassmu għad-devozzjoni f'Ghawdex, f'Malta u anke barra minn Malta jkompli juri dan kollu. Mijiet ta' nies jigu jzuruha, mijiet ta' nies iqassmu xbihat tagħha għax taqla' l-grazzji. Ix-xbihat tagħha waslu fil-familji, fl-isptar, fuq il-post tax-xogħol, fil-hwienet. Hafna nies jigu jfittxu lis-Salus Infirmorum, jidhlu l-Knisja jinxtehtu għarkobbtejhom u jitolbuha. *Grazzi Madonna jixraqlek kull qima.*

Fost il-mijiet ta' ittri li grajt fuq ir-rivista 'Lehen il-Qala' kienu dawn li laqtuni: Ftit ta' snin ilu tfajla ta' 13 -il sena, mardet gravi hafna b'marda l-iktar krudila, li ftit jew xejn setgħet tfig minnha. Din giet mogħtija santa ta' Salus Infirmorum li żammet hdejha l-hin kollu anke fl-isptar u bit-talb li talbu lill- Madonna, it-tifla reġgħet bdiet tgawdi hajja normali.

F'ittra oħra ġuvni li dahal għall-operazzjoni, id-demmi ma ried jieqaf b'xejn, fil-fatt tawh hmistax -il 'unit'




demm u xorta baqa' jitlef id-demm. F'hin ta' biża' beda jitlob lis-Salus Infirmorum u ftit tal-hin wara, id-demm waqaf ghal kollox. It-tobba li kienu jassistu mieghu baqghu skantati kif waqaf hekk hesrem.

Hafna nies ghandhom modi differenti kif ixerrdu d-devozzjoni lejn Salus Infirmorum. Meta jasal il-Milied u jġu biex jibagħtu l-kartolini tal-Milied dawn ipoġġu xi Santa tal-Madonna tas-Sahha milli jkollhom żejda lill-Emigranti tagħhom. Ohrajn meta jkollhom għax jidhlu fl-isptar, jhallu xi santa fil-kamra meta tasal il-ġurnata tal-hruġ. Anke meta jmorru xi safra jieħdu magħhom santi bit-talba bl-Ingliż u dawn jithallew ġo bankijiet fil-knejjes tal-post li jżuru.

Kelli l-opportunita' nitkellem ma' persuna anzjana u qaltli storja li turi li d-devozzjoni lejn dan il-kwadru mirakoluż ilha tinhass.

Jgħid l-anzjan li missieru kellu kundizzjoni ta' hafna fellul kbar f'idejh, imdaqqsin mhux hażin. Ra tabib għax il-kundizzjoni kienet vera li tistmerrha. It-tabib dak iż-żmien ma seta' jagħmel xejn u qallu li l-kundizzjoni li kellu se jkollu jeħodha mieghu l-qabar, fi kliem ieħor ma kellux fejqan. Ikompli jgħid li missieru kien għamel wegħda lill-Madonna tas-Sahha u dawk il-fellul toħroġ l-għageb bit-talb u l-fidi li kellu, marrulu. Bħall-istorja ta' dan l-anzjan hemm hafna u l-lista ta' grazzi maqlugħa hi twila hafna, *Grazzi Mulej*.



L-istorja ta' dan il-kwadru hija storja nteressanti hafna. Fis-sena 1871 il-Garibaldini habtu għal Ruma u ħaduha minn idejn il-Papa Piju IX li dan imbagħad safa' prigunier fil-Vatikan sa meta miet. Il-Garibaldini, nies bla kuxjenza kienu dahlu fi knejjes u kasbru affarijiet sagri, wiehed minnhom kien kwadru tal-Madonna. Dak iż-żmien fid-djoċesi t'Għawdex kellna lit-tieni Isqof Mons. Anton Grech Delicata. Huwa kien devot kbir tal-Madonna. Meta sema' b'dan is-sagrileġġ, xtaq li anke d-djoċesi t'Għawdex tpatti ftit għal dak li kien ġara. Meta mar Ruma talab lill-pittur magħruf Taljan Kav. Pietro Gagliardi biex jagħmillu kopja eżatta bħal dak li kien diġa' hemm meqjum fil-knisja ta' Santa Maria in Gianicolo f'Ruma. L-arti ta' dan l-artist kienet waħda li tidhol tajjeb fil-gosti tal-kleru Malti u għalhekk issib pittura tiegħu fl-aqwa knejjes Maltin. Meta Salus Infirmorum tlestiet u waslet Għawdex, l-Isqof Delicata rregalaha lis-Santwarju Nazzjonali tal-Kunċizzjoni tal-Qala. Hu kien jiġi jinvistah kważi kuljum u hafna drabi anke bil-mixi. Min jaf kemm –il darba qal it-talba ma' gżuz ta' pellegrini minn kull naħa t'Għawdex mixhutin għarkobbtejhom bi tpattija għal dak li kien ġara mill-Garibaldini.

**Insellmulek ja Marija
Bit-tbissima helwa ta' Salus
Infirmorum
Kemmm kont ixxurtjata
Ġejt imfahħra u onorata
Fit-tempju tal-Kunċizzjoni
Immakulata**

*(Wara kienu jgħidu 9 Ave Maria
u s-Salve Regina)*

Dan il-kwadru ġie għel lil missirijietna jaħsbu biex tinbena knisja ġdida, dan għaliex wara li l-kwadru ġie mogħti mill-Isqof Anton Grech Delicata fl-1873, il-pellegrinaġġi għas-Santwarju saru iktar spissi, allura beda jinhass li kien hemm bżonn tempju ġdid fir-raħal. Għalhekk fl-1882 beda xogħol għall-bini ta' knisja ġdida. Meta l-knisja Parrokjali tlestiet ma kellhiex hliet erba' hitan u saqaf, allura xi oġġetti li kellhom bżonn ingabu mis-Santwarju u l-kwadru tal-Madonna tas-Sahha kien wiehed mill-oġġetti. Fil-parroċċa hu miżmum b'għożża kbira fuq l-altar tal-Madonna taċ-Ċintura u qieghed espost għall-qima tal-fidili.

Hafna funzjonijiet speċjali saru f'ġiehu matul is-snin. Fl-1949 ħabat il-kungress Marjan t'Għawdex meta l-kwadru ngarr proċessjonalment mill-knisja parrokjali għall-Kunċizzjoni u tpoġġa fuq l-altar fejn saret il-quddiesa. Fi Frar tas-sena 2000 inhareġ il-kwadru f'pellegrinaġġ fl-okkażjoni tal-Ġublew tal-Morda li ħabat mal-festa tal-Madonna ta' Lourdes. Il-perfezzjoni ta' dan il-kwadru tixdhu l-ħarsa tal-Madonna, li minn kull naħa li tħares lejha, taraha tħares lejha.

*Tagħrif mehud minn 'Grajjet il-Qala' ta'
Anton Buttigieg P.E.P. u 'Lehen il-Qala'*

